

# IL-PASSA TAT-TAJR TAL-PRIŻA

*Carmel Galea Bonavia*

Fost l-ghasafar li jidhru fil-gzejjer Maltin insibu dawk maghrufa bħala tajr tal-priża. Fost dawn insibu whud li huma rari kif ukoll oħrajn li huma komuni. Ir-raġuni għala xi speċi huma rari jew komuni fil-gzejjer Maltin ġejja kemm min-numru tagħhom fl-Ewropa, kif ukoll mill-mod kif dawn itiru, li jaffettwa sewwa r-rotot li jieħdu waqt il-passa tagħhom.

Jekk inharsu lejn it-tajr tal-priża mill-mod kif itir, nistghu naqsmuh f'żewġ gruppi: dak li jiġbor fih dawk l-ispeċi li għandhom ġwienah dojoq, bħal nġhidu aħna l-bghadan\* u l-isqra, u dawk li għandhom ġwenhahjom wesghin, bħal nġhidu aħna l-ajkli u l-avultuni. Dawk ta' ġwenhahjom dojoq jaqdfu sewwa bil-ġwienah u ma jiddependux mill-kurrenti ta' l-arja shuna tielgħa mill-art (*thermals*). Mill-banda l-oħra, dawk tal-ġwienah wesghin jiddependu hafna mill-kurrenti ta' l-arja shuna telgħin mill-art, biex mingħajr ma jaqdfu bil-ġwienah, iżommu fl-arja għal hinijiet twal.



*Tajr tal-priża tal-ġwienah dojoq*



*Tajr tal-priża tal-ġwienah wesghin*

---

\*F'din il-pubblikazzjoni ser ninqadew bl-isem **baghdan** (plural **bghadan**) li hija l-forma mitkellma. F'xi kitbiet jirreferu għalih ukoll bħal **bughadam**.





AMICAMEF 93

Ma ghandniex xi nghidu, biex jaqsmu mill-Ewropa sa l-Affrika fil-harifa, u mill-Affrika sa l-Ewropa fir-rebbiegħa, dawn iridu jghaddu minn fuq medda baħar, u fuq il-baħar ma jsibux kurrenti ta' l-arja shuna tielgħa 'l fuq. Għalhekk għal dawk l-ispeċi tal-ġwienah wesghin, dan huwa ostaklu kbir. Din il-problema, jegħbuha billi jaqsmu mill-iqsar medda baħar, jiġifieri fit-truf tal-Mediterran: Ġibiltà u l-Bosforu.

Għall-kuntrarju, dak it-tajr tal-priża li għandu ġwenhajt dojq, in-nuqqas ta' kurrenti shan ta' l-arja fuq il-baħar mhux xi problema li ma jistax jegħlibha: flok jaqdef bi ġwenhajt fuq l-art, jaqdef fuq il-medda baħar li jaqsam minn fejn jilhq.

Il-Kučċarda hija każ daqsxejn differenti. Għalkemm hija tajra tal-priża mill-grupp ta' dawk tal-ġwienah wesghin, u bħal dan it-tajr tuża l-kurrenti ta' l-arja fuq Ġibiltà u l-Bosforu, numru mhux hażin minnhom jaqsmu l-baħar Mediterran innifsu.

Huwa għalhekk li fil-gzejjer Maltin, li huma 90 kilometru 'l bogħod mill-eqreb art u li jinstabu f'nofs il-baħar Mediterran, l-aktar tajr tal-priża li jidher huwa l-kuċċard, l-isqra, u l-bgħadan, waqt li l-ajkli, l-avultuni, il-kuċċard prim u oħrajn huma hafna aktar rari. Xi oħrajn bħall-Arpa, l-Ispavier, u l-Astun Iswed jidhru regolarment iżda f'numri baxxi. Tajjeb għalhekk li nagħtu harsa hafifa lejn it-tajr tal-priża l-aktar komuni fil-gzejjer Maltin.

## IL-KUĊĊARDA

Fir-rebbiegħa l-kuċċarda tidher mill-aħħar ta' Marzu sa nofs Ġunju, iżda l-aqwa żmien huwa l-ewwel nofs ta' Mejju. F'dan l-istaġun tidher f'numri mhux regolari hafna: ġieli bilkemm dehret u ġieli kien hawn pases kbar. L-aktar li nistgħu narawha huwa fin-naha t'isfel ta' Malta. Ftit jidhru fl-inhawi tar-Rabat. L-aħjar irjeh huma dawk li jiġu mill-punent sal-grigal, meta l-kuċċard jidher l-aktar lejn Bengħisa, Delimara u l-inhawi l-oħra fil-qrib.

Fil-harifa, mill-banda l-oħra, il-kuċċarda tpassi minn nofs Awwissu sa l-aħħar ta' Ottubru, bl-aqwa tagħha għall-aħħar nofs ta' Settembru u ġieli l-ewwel ġimgħa ta' Ottubru wkoll. F'dan iż-żmien tas-sena, l-aħjar posti-jiēt fejn tidher huma l-inhawi tar-Rabat, Bingemma, id-Dwejra, Had-Dingli, il-Buskett u s-Salib ta' l-Għolja wkoll.

F'dan l-istaġun tidher regolarment aktar milli tidher fir-rebbiegħa, u f'numri akbar. Meta r-riħ ikun mill-punent il-lbiċ sax-xlokk jonfoħ b'saħħa hafifa għal moderata, dawn ġieli jlahhqu l-mijiet. Anke fl-inhawi t'isfel ta' Malta tidher f'numri mhux hażin, l-aktar fir-riħ fuq. Jista' jagħti l-każ li mill-bidu tat-tmeninijiet naqqset xi ftit fin-numru. Jidher li tippreferi temp sabih u ma tantx tidher bil-maltemp.

## IL-BGĦADAN

L-erba' speċi ta' bgħadan li jbejtu fl-Ewropa kollha jidhru fil-gzejjer Maltin, għalkemm il-Bagħdan Ahmar biss


huwa l-aktar komuni. Sa l-ahħar tas-sittinijiet, il-Bagħdan Abjad kien għadu jidher ta' spiss, iżda lllum huwa rari. Kemm il-Bagħdan Griż kif ukoll il-Bagħdan Abjad Prim jgħaddu f'numri żgħar.

Fir-rebbiegħa, il-Bagħdan Ahmar iżurna bejn l-ahħar ta' Frar u nofs Mejju, għalkemm ġieli deher bil-mijiet f'pases kbar mill-ahħar ta' Marzu sa l-ahħar ta' April. Matul dan iż-żmien, il-Bagħdan Ahmar jidher f'numri ġmielhom, fi nhawi differenti, dejjem skond ir-riħ. Hekk, ngħidu ahna, bir-riħ fuq mill-punent sal-grigal, l-ahħar inhawi huma madwar Marsaxlokk, kif ukoll il-kosta fil-punent ta' Ghawdex, speċjalment fl-inhawi tad-Dwejra. Bir-riħ ilbiċ, l-ahħar inhawi huma viċin il-kosta tal-lvant tal-gzejjer Maltin, ngħidu ahna Baħar iċ-Ċagħaq u Marsalforn. Bir-riħ xlokk jidher fl-inhawi tal-kosta tan-naħa ta' fuq tal-gzejjer Maltin.

Fil-harifa, il-passa tal-Bagħdan Ahmar tixbaħ lil dik tal-kuċċard: meta jonfoħ riħ punent il-lbiċ sax-xlokk, jidher fl-inhawi tar-Rabat speċjalment il-Bus-kett u s-Salib ta' l-Għolja, b'numri iżgħar fin-naħa ta' isfel ta' Malta. Minhabba miżuri għall-harsien tiegħu u ta' l-ambjent tiegħu fuq il-kontinent ta' l-Ewropa, il-Bagħdan Ahmar ilu jizdied sa mill-bidu tas-sebghinijiet u lllum fil-harifa sar komuni daqs il-kuċċard.

L-ispeċi ta' Bgħadan l-oħra jgħaddu f'numri żgħar wisq biex jixhtu dawl dwar xi forma partikolari ta' kif ipassu, għalkemm jista' jagħti l-każ li dan jagħmel l-istess bħall-Bagħdan Ahmar. Interessanti l-fatt li fil-harifa dawn it-tliet speċi ta' Bgħadan jidhru inqas milli jidhru fir-rebbiegħa. Dan kien jgħri wkoll meta l-Bagħdan Abjad kien komuni: bil-kemm kien jidher fil-harifa. Fir-rebbiegħa l-Bagħdan Griż

- 1 Kuċċarda
- 2 Kuċċarda
- 3 Spanjulett Sekond (raġel)
- 4 Avultun Abjad
- 5 Avultun Abjad
- 6 Spanjulett (mara)
- 7 Spanjulett (raġel)
- 8 Zumbrell (mara)
- 9 Zumbrell (raġel)
- 10 Bagħdan Abjad (raġel)
- 11 Bagħdan Abjad Prim (raġel)
- 12 Bagħdan Abjad Prim (mara)
- 13 Bagħdan Ahmar (mara)
- 14 Bagħdan Ahmar (raġel)
- 15 Bagħdan Griż (mara)
- 16 Bagħdan Griż (raġel)
- 17 Seqer tal-Hannieqa
- 18 Seqer tal-Hannieqa
- 19 Ajkia Bajda
- 20 Bies tar-Regina
- 21 Bies tar-Regina
- 22 Bies
- 23 Bies



ipassi bejn April u Mejju, waqt li t-tnejn l-oħra jidhru xi ftit aktar kmieni bejn Marzu u April.

## L-ISQRA

L-isqra li jpassu minn fuq il-gzejjer Maltin f'numru sabiħ huma l-Ispanjulett, l-Ispanjulett Sekond, is-Seqer tal-Hannieqa, ż-Zumbrell u l-Bies tar-Regina. L-oħrajn huma rari.

Bla dubju ta' xejn, l-aktar wiehed komuni huwa l-Ispanjulett. Dan jidher kwazi matul is-sena kollha u ġieli ttanta jbejjet ukoll. L-aktar li jpassi huwa minn nofs Frar sa l-aħħar ta' Mejju, speċjalment minn nofs Marzu sa l-aħħar ta' April. Fil-harifa jpassi mill-aħħar ta' Awwissu sal-bidu ta' Novembru, l-aktar mill-aħħar ta' Settembru sa l-aħħar ta' Ottubru. Fix-xitwa xi waħdiet jersqu lejn il-gzejjer Maltin u whud minnhom irabbu l-post u jippruvaw iqattgħu x-xitwa magħna. Fir-rebbiegħa l-passa ta' l-Ispanjulett tifrex fuq il-gzejjer Maltin kollha u jiġi b'irjieħ varji. Fil-harifa, jidher f'numri akbar u bir-riħ mix-xlokk sal-punent il-lbiċ. F'xi staġuni jidher f'numri kbar hafna speċjalment wara xi taqliba ta' l-ajru, meta numri kbar jidhru mferrxa, tista' tghid, mal-gzejjer Maltin kollha.

L-Ispanjulett Sekond, bħall-Bagħdan Abjad, naqas hafna wkoll mill-aħħar tas-sittinijiet 'l hawn u nistgħu nġhidu li lllum huwa skars. Xi waħdiet, u kultant xi qatgħa żghira, jidhru kemm fir-rebbiegħa bejn Marzu u April, kif ukoll, anzi aktar, fil-harifa bejn l-aħħar ta' Awwissu u l-aħħar ta' Ottubru.

Iż-Zumbrell ipassi l-aktar fir-rebbiegħa, iżda ma jidhirx b'ċerta regolarità. Ta' min jghid li fid-29 ta' Mejju ta' l-1987 deher f'numri mhux tas-soltu, anke fi qtajja'. Fil-harifa minn dejjem kien u għadu rari. Dan is-seqer meta jkun tiela' lejn l-Ewropa jersaq lejn il-punent tal-Mediterran u jilhaq sewwa l-parti ċentrali. Mill-banda l-oħra, fil-harifa jinzel lejn l-Affrika mill-inhawi tal-lvant tal-Mediterran, 'il bogħod hafna mill-gzejjer Maltin.

Il-Bies tar-Regina huwa tajra interesanti hafna. Dan ibejjet matul is-sajf u mhux fir-rebbiegħa. B'hekk ikun eħfef għal dan l-ghasfur li jaqbad l-ghasafar żgħar li jkunu qed ipassu lejn l-Affrika biex bihom jitma' l-frieħ tiegħu. Dan jidher fil-gzejjer Maltin bejn l-aħħar ta' April u l-aħħar ta' Ottubru. Nistgħu nġhidu li l-Bies tar-Regina huwa forsi l-unika speċi ta' tajr tal-priża li tiġi regolament fil-gzejjer Maltin fis-sajf, għalkemm f'numri żgħar. X'aktarx li l-ghasafar li jidhru fil-bidu u fl-aħħar tal-passa tagħhom huma Bisien tar-Regina xjuh, li jkunu sejrjn lejn, jew gejjin minn postijiet tal-bejta tagħhom skond l-istaġun. Mill-banda l-oħra dawk il-waħdiet li naraw fis-sajf, u li anke jghaddu xi ġranet magħna xi minn daqqiet, aktarx li huma ghasafar li ma jkollhomx bejta u li jkunu jiskarigġaw 'l hawn u 'l hemm fil-Mediterran.

Is-Seqer tal-Hannieqa huwa t-tieni speċi ta' seqer li għadna naraw f'numru mhux hażin, għalkemm dan naqas ukoll. Fil-harifa dan jidher mill-aħħar ta' Awwissu sa l-aħħar ta'

Ottubru, u l-aktar minn nofs Settembru sal-bidu ta' Ottubru. Fir-rebbiegha jidher f'numri iżghar, l-aktar f'April u Mejju. Il-kondizzjonijiet tat-temp li jġieghlu lis-Seqer tal-Hannieqa jersaq lejn il-gzejjer Maltin jixbhu lil dawk li jġieghlu lill-kuċċarda tersaq lejna.

Ghalhekk il-passa tas-Seqer tal-Hannieqa fir-rebbiegha hija ftit jew wisq mifruxa fuq il-gzejjer Maltin, b'irjeh varji. Mill-banda l-oħra, fil-harifa s-Seqer tal-Hannieqa jiġbed lejn l-gholjiet ta' madwar ir-Rabat, u l-aħjar irjeh li jwassluh huma mill-punent il-lbiċ sax-Xlokk.

Il-gzejjer Maltin joffru spettaklu tal-passa ta' l-ghasafar, fosthom dik tal-passa tat-tajr tal-priza. Dan il-fenomeno joffri minjiera ta' tagħrif li nistghu nikxfuh biss permezz ta' l-istudju. Diġa' saru xi studji, u ghadhom isiru, iżda ghad baqa' hafna tagħrif iehor xi nsibu. Bhala eżempju, nafu li l-kuċċard f'Malta huwa aktar komuni fil-harifa milli fir-rebbiegha. Mill-banda l-oħra fi Sqallija huwa aktar komuni fir-rebbiegha milli fil-harifa. Jekk il-kuċċard jiġi u jmur lejn Sqallija, għaliex dan? Mill-banda l-oħra, x'jghaddi eżattament f'Għawdex u meta?

## MENTALITA' QERRIEDA

Li nafu fiż-żgur huwa li l-gzejjer Maltin huma mogħnija b'postijiet bhall-Buskett li fihom, speċjalment matul Settembru, wiehed jista' jissahhar bil-miraklu tal-passa ta' dawn l-ghasafar. Nafu wkoll li l-Buskett huwa santwarju

ta' l-ghasafar fejn mhux biss hadd ma jista' jiehu jew joqtol xi għasfur, iżda hadd ma jista' lanqas iġorr arma tan-nar. Nafu wkoll li kull sena, speċjalment f'Settembru, isir massakru shih ta' dan it-tajr imħares bil-liġi f'dan is-santwarju ta' l-ghasafar, minn dawk li l-gost tagħhom huwa li joqtol l-ghasafar u li jghidu li dan huwa sport u delizzju. Jidher ċar li dawk li l-gost tagħhom huwa li joqtol l-ghasafar, ma jimpurtahomx mill-wirt naturali; ma jimpurtahomx mil-liġijiet tal-pajjiż u ma jimpurtahomx mir-responsabbiltà li għandna lejn pajjiżi oħra minn fejn jiġi dan it-tajr. Lanqas ma jimpurtahom mill-istudju xjentifiku li jista' jsir kieku dawn l-ghasafar protetti ma jibqgħux jinqatlu sena wara l-oħra. Huma determinati biss li joqtolu l-ghasafar.

